



ID-DEVOZZJONI TAL-GĦAWDXIN LEJN L-EWKARISTIJA mill-qedem sa żmienna 30–2005



– minn Mons. Dr. Joe Bezzina B.A. (Hons.) H.E.D. –

Nhar il-Ħadd, 17 ta' Ottubru, 2004, il-mibki Papa Ġwanni Pawlu II, iddikjara miftuħa s-sena ddedikata lill-Ewkaristija waqt quddiesa u celebrazzjoni ewkaristika fil-Bażilika ta' San Pietru. Id-diskors kien ibbażat fuq il-kelmiet ta' Ġesù Kristu fil-vanġelu ta' San Matthew (Mt 28, 20): Jien magħkom sa l-aħħar taż-żminijiet. Ġesù qiegħed magħna u fostna fl-Ewkaristija.

Jixraq hafna li fil-ħarġa ta' din is-sena ta' dan il-*magazin* tal-Għasri, l-unika parroċċa ddedikata lill-Ewkaristija f'Malta u Ghawdex, nagħtu ħarsa ħafifa lejn id-devozzjoni Ewkaristika tal-Għawdxin tul iż-żminijiet.



30–1299: L-ewwel millennju

Il-fidi Kristjana twasslet lill-Maltin u l-Għawdxin minn San Pawl, il-kbir appostlu tal-ġnus, li aħna nsejnhulu missierna fil-fidi. L-ewwel Ewkaristija –

kelma mill-Grieg li tfisser radd ta' ħajr u l-isem mogħti lill-quddiesa fl-ewwel żminijiet – saret f'xi dar jew għar fejn stkennew San Pawl u šhabu tul ix-xhur li damu Malta.

Tagħrif dwar il-prattika tar-religjon Kristjana fl-ewwel żminijiet ma għandna xejn. Madankollu xi prattika tar-religjon kien hawn. Ta' dan għandna hjiel fil-katakombi, jigifieri fiċ-ċimiterji ta' taħt l-art. F'xi katakombi quddiem il-mejda ta' l-agape – kelma li tirreferi għall-ikla ta' ħbiberija li kienet issir b'tifkira ta' xi ħadd – hemm niċċa żgħira mħaffra fil-ħajt (**ara d-disinni**). Esperti ta' l-Arkejoloġija Paleokristjana jobsru li dawn in-niċċeċ huma l-ewwel artali ta' l-Ewkaristija li kellna Malta u Ghawdex.

L-istorja antika ta' Malta ma hi xejn dokumentata tajjeb. Irridu naslu sas-seklu tnax biex insibu xi tagħrif dwar il-prattika tar-religjon



L-imwejjed ta' l-agape bin-niċċeċ rispettivi ta' quddiemhom. **Xellug:** dik tal-katakombi ta' San Katald fir-Rabat – Malta; **lemin:** dik tal-katakombi tal-Mintna, l-Imqabba (Zammit 1926)

Ghawdex. Fil-bidu tas-seklu tnax, u sewwasew fl-1127, Malta u Ghawdex għaddew minn taħt il-ħakma Għarbija għal taħt dik Normanna, l-ewwel minn sensiela ta' hakkiema Ewropej. Kienu n-Normanni li bil-mod il-mod reġgħu nisslu r-religjon Kristjana f'dawn il-gzejjer.

L-influss ta' l-Iżlamizmu, ir-religjon tal-Għarab li kien hawn Malta, beda jonqos iżda dam fuq seklu biex intemm. Skond ċensiment tas-sena 1241, meta Malta kienet taħt l-Iżvevi, minn 366 familja li jidhru taħt Ghawdex, 203 biss, jgifieri ftit aktar min-nofs, kienu Kristjani.¹ Fl-1266, il-gzejjer għaddew taħt l-Angojjini, u ftit snin wara, fl-1282, bdiet il-ħakma twila Aragoniża. Taħthom, ir-religjon Kristjana f'Ghawdex baqgħet miexja aktar 'il quddiem.

1299-1530: L-ewwel vjatzku u fundazzjoni ta' quddies

Għall-aħħar tas-seklu tlettax, kien joqgħod fil-kastell ta' Ghawdex Guillelmus de Malta, kavallier nobbli, membru ta' l-aristokrazija militari. Dak iż-żmien kien viċi-Konti ta' Malta, jgifieri kien il-kap tal-gżira fl-assenza tal-Konti.

Kien wasal biex imut, u għalhekk fit-8 ta' Frar, 1299, sejjah għandu lin-Nutar Genus de Puntetremulo. Mit-testment, li b'xorti tajba għadu konservat fl-Arkivju tal-Kuruna ta' Aragona, Barcellona, Spanja, jidher li n-nobbli kien iħoss rimors għal xi atti ta' vjolenza li kien wettaq tul il-karriera militari tiegħu. Xtaq imut fil-paċi, u qabel stqarr l-aħħar xewqat tiegħu, kif jixhed l-istess testament, tqarben: "receptor prius sacrosancto ministerio corporis et sanguinis Domini Nostri Ihesu Christi".²

Din l-aħbar qasira turina li, seba' mija u sitt snin ilu, fil-Kastell ta' Ghawdex, ġa kien hemm Knisja li kienet qiegħda tiffunzjona ta' parroċċa. Għax vjatzku mqaddes joħroġ biss minn knisja parrokkjali. F'din il-knisja li ma nafux lil min kienet iddedikata, kienet tinzamm l-Ewkaristija. L-aħbar turina wkoll li d-drawwa tal-Vjatzku Mqaddes kienet ġa tinsab fost il-Kristjani Ghawdxin.

Mal-mixja taż-żmien, il-Kristjani f'Ghawdex komplew jiżdiedu, u żdiedu anki l-knejjes. Nucio de Episcopo f'testment tat-12 ta' Ottubru, 1435, ħalla xi haġa lill-knisja tal-Kastell, imsejha *Sanctae Mariae Matricis Ecclesia*.³ Il-kelma Matriċi tixhed li minn dil-knisja kienet ħarġet talinqas parroċċa oħra. Nafu, infatti, li fis-sena 1450 kien hemm tliet parroċċi oħra fir-Rabat jew subborg tal-Kastell ta' Ghawdex.

Id-devozzjoni tal-Ghawdxin lejn l-Ewkaristija kienet żdiedet sewwa. Dan jixhduh in-numru sabiħ ta' quddies li huma kienu jħallu biex jitqaddes fil-parroċċi wara mewthom.⁴ Fl-1545, Dun Ġużep Manduca għamelviżtapastorali Ghawdex bhala vigarju ta' l-isqof Dumink Cubelles. Fost l-oħrajn, jinnota l-ħafna quddies li kien imħolli fiż-żminijiet ta' qabel. Jinnota wkoll kemm kienu s-saċerdoti li kienu qegħdin itemmu dawn il-fundazzjonijiet. Il-knisja Matriċi kellha mhux anqas minn 29 saċerdot inkarigati minn dan il-quddies. Jidher li fl-amministrazzjoni ta' dawn il-fundazzjonijiet kienu jghinu wkoll tliet djakni u żewġ kjeriċi.

Wara l-Matriċi, tissemma l-parroċċa ta' Santa Marija ta' Savina bi tliet saċerdoti, il-parroċċa ta' San Ġakbu b'sitta, u l-parroċċa ta' San Ġorġ b'qassis wieħed.⁵ Dan juri

tajjed kemm kienet kbira l-fiduċja tal-Għawdxin fis-sagrificju tal-quddiesa.

1545–1678: L-ewwel fratellanza tas-Sagrament

Iżda kif żdiedet id-devozzjoni lejn l-Ewkaristija, daħlu wkoll is-superstizzjonijiet u l-abbużi, kif jixhdu l-ewwel proċessi ta' l-Inkwizizzjoni.⁶ Fost dawn insemmu t-twemmin sod li biex quddiesa tghodd, biżżejjed tara l-ostja mgħollija mill-qassis waqt il konsagrazzjoni.

Dan holoq hafna ġiri fil-knejjes, għax kulhadd ried jara l-ostja fid-diversi quddies li jkun qed isir. Il-Benedizzjoni Sagramentali saret haġa spissa. L-ostja bdiet tiġi meħuda fil-vjatku lill-morda sempliċement biex jadurawha – abbuż li l-isqof Tumas Gargallo ikkundanna fis-Sinodu Djoċesan ta' l-1597.⁷



Dawn l-abbużi kienu mxerrda ma' l-Ewropa kollha. Fl-1538, twaqqfet Ruma l-konfraternità jew fratellanza tas-Santissimu Sagrament biex tnissel il-vera qima lejn l-Ewkaristija fost l-imseħħbin. Seba' snin wara, din il-konfraternità kienet ġa twaqqfet fil-knisja Matriċi ta' Għawdex. Skond att tat-30 ta' Diċembru, 1545, l-isqof Cubelles ried ixierek dil-konfraternità ma' dik ta' Ruma għall-privileġġi, l-indulgenzi, u l-jeddijiet kollha.⁸

Din il-konfraternità kellha haġja qasira, għax fl-1551 il-parti kbira tal-Għawdxin tkaxkru fil-jasar.⁹ Il-Viżitatur Appostoliku Pietro Dusina waqqafha mill-ġdid waqt iż-żjara tiegħu fil-knisja Matriċi fit-13 ta' Frar, 1575.¹⁰ Dakinhar inkitbu fiha tlettax-il ruħ u, biż-żmien, bosta oħrajn. Il-membri kellhom jaraw li l-Ewkaristija tkun miżmuma f'post xieraq bix-xemgħa mixgħula u jieħdu ħsieb li l-vjatku mqaddes jitwassal lill-morda bis-serjetà u d-devozzjoni kollha li tixraqlu.¹¹ Dak iż-żmien it-tqarbin kien haġa rari u Dusina fil-fatt ihegġeġ għat-tqarbin ta' spiss.¹²

Fl-1575, Għawdex kellu biss il-parroċċi tal-Matriċi u ta' San Ġorġ, waħda fil-Kastell u l-oħra fir-Rabat. Kienu hafna dawk li joqogħdu 'l bogħod mill-parroċċa. Fil-knejjes tal-kampanja kienet issir l-aktar quddiesa fil-ġimgħa, jew darba fis-sena, nhar il-festa titulari. Hafna nies setgħu jisimghu quddies biss fil-Ħdud u l-btajjel. Btajjel li fihom kien hemm l-obbligu tal-quddies dak iż-żmien kienu jlahħqu tnejn u tletin.¹³

Snin wara bdiet id-devozzjoni ġdida tal-*Quarant'Ore*. Il-Kwaranturi jissemmew l-ewwel darba fis-sinodu djoċesan tas-6 ta' Settembru, 1620, fi żmien l-isqof Baldassar Cagliares. Id-devozzjoni kienet ġa qabdet l-għeruq

u setgħet issir biss fil-parroċċi wara permess ta' l-isqof. Waqt is-sigħat ta' l-espożizzjoni, kienet meħtieġa l-preżenza ta' almenu żewġ kjeriċi.¹⁴

Għawdex kien sadattant stejger mill-assedju ta' l-1551, u hafna reġgħu bdew iħallu hafna quddies biex jitqaddes wara mewthom. Waqt iżjara pastorali fil-Matriċi ta' Għawdex, l-isqof Cagliares sab li hafna fondazzjonijiet ma kinux qed jiġu mitmuma. Għalhekk fis-6 ta' Ġunju, 1623, waqqaf kolleġġjata biex biddel il-piż tal-quddies mat-talba ta' l-Uffiċċju Divin. Kienet, nistgħu nġhidu, id-devozzjoni tal-Għawdxin lejn is-sagrificċju tal-Quddies li wasslet għat-twaqqif ta' l-ewwel kolleġġjata fil-gżira ta' Għawdex.¹⁵

1678–1903: Parroċċi godda, devozzjoni ikbar

Iktar 'il fuq irriferejna kif in-nuqqas ta' parroċċi kien iżomm lin-nies bogħod mis-smiġħ tal-quddies u t-tqarbin ta' spiss. Il-folja nqalbet fl-1678, meta fis-27 ta' Novembru, ix-Xewkija saret l-ewwel parroċċa 'l barra mir-Rabat. Disa' xhur wara, fid-29 ta' Awissu, 1679, l-Għarb ukoll sar parroċċa għalih. U disa' snin wara, fid-28 ta' April, 1688, inqatgħu mill-Matriċi erba' parroċċi oħra: ta' Sannat, ix-Xagħra, in-Nadur mal-Qala, u ż-Żebbuġ.¹⁶


Il-quddies u t-tqarbin sar possibbli għal numru akbar ta' nies. Minn rapport li l-Kappillani ta' Għawdex hejjew lill-isqof Davide Cocco Palmeri fl-1705, joħroġ ċar li l-parti l-kbira tal-Għawdxin kienu qegħdin jersqu jitqarbnu.¹⁷ Il-konfraternità tas-Sagrament twaqqfet fil-parroċċi godda f'qasir żmien. Bil-mod il-mod, kull waħda kienet magħquda ma' l-Arcikonfraternità ta' Ruma.¹⁸

Sadattant, id-devozzjoni lejn l-Ewkaristija kompliet żdiedet sewwa, kif jixhed is-Sinodu Djoċesan tas-sena 1703, l-aħħar wieħed li sar qabel Għawdex inqata' djoċesi għalih.¹⁹ Is-solennità tal-Korpus kienet issir b'festa kbira u f'kull jum ta' l-ottava tiegħu, kienet issir purċissjoni qasira bis-Sagrament. Purċissjoni oħra bis-Sagrament, hekk magħrufa bħala tat-'Terza', li nqatgħet fl-1968, kienet issir fit-tielet Ħadd ta' kull xahar f'kull knisja parrokkjali. Kienu jieħdu sehem fiha l-fratelli tal-fratellanza tas-Sagrament. F'Ħamis ix-Xirka, fil-Knejjes Parrokkjali u Sagramentali, kien beda jintrama s-Sepulkru b'hafna tiżjin u xama'. Il-Kwaranturi fil-knejjes parrokkjali kienu wkoll qed isiru b'hafna devozzjoni.²⁰


L-Ewwel Tqarbina kienet issir ma' għeluq it-tnax-il sena. It-tfal kienu jiġu mhejjija mill-kappillan u l-qassisin tal-parroċċa. Kien daħal ukoll l-użu tal-bullettin, biljett li kien iqassam il-kappillan ħa jinbidel fi żmien l-Għid biex ikun ikkontrollat min qiegħed jersaq jitqarben u min mhux.²¹

Il-fiduċja tal-fidili fil-quddies kompliet tikber u l-fondazzjonijiet baqgħu jiżdiedu. Il-qassisin kienu mhegġa jqaddsu f'ħinijiet differenti ta' fil-ghodu għall-kumdità tal-fidili. Kellhassirquddiesamat-tbexbix; hekk il-fqar li ftit kellhom hwejjeġ x'jilbsu jew li kellhom hwejjeġ imqattagħa u mċerċra setgħu jmorru għal din il-quddies mingħajr mistħija.²² Id-dawl nemniemi kien jostrilhom il-faqar tagħhom.

Il-gżejjer Maltin għaddew minn taħt il-ħakma tal-Kavallieri ta' San Ġwann għal taħt il-Franċiżi fl-1798, u wara, taħt l-Ingliżi fl-1800. Id-devozzjoni lejn Ġesù Ewkaristija



Il-bullettini tal-preċett tal-Għid uttilizzati tul il-parrokat fl-Għasri ta' Dun Ġwann Cini. Ta' fuq kien jitqassam fil-familji qabel l-Għid, u l-ieħor li kien jinghata bi bdil meta l-persuna konċernata tagħmel it-Tqarbina tal-Preċett Paskwali.



ma naqsitx. Fl-1903, l-ewwel Sinodu li sar fid-Djoċesi ta' Ghawdex, iddiskuta fost l-oħrajn l-Ewkaristija. Jenfasizza l-kobor tas-sagrificċju tal-quddiesa u t-tqarbin imqaddes u jhegġeg għal devozzjoni akbar lejn Ġesù Sagramentat.²³

Ghawdex u Kemmuna nqatgħu djoċesi għalihom fis-16 ta' Settembru, 1864. Maż-żmien twaqqfu parroċċi godda: ta' Ghajnsielem, tal-Qala, Ta' Kerċem, u ta' San Lawrenz. Dahlet devozzjoni oħra lejn l-Ewkaristija, it-tqarbina fl-ewwel ġimgħa tax-xahar, jum iddedikat lill-Qalb Imqaddsa ta' Ġesù. Id-devozzjoni mexxewha Ghawdex il-patrijiet Ġizwiti li fl-1866 bdew imexxu s-Seminarju ta' Ghawdex. Fl-1882, il-post semmewh is-Seminarju tal-Qalb Imqaddsa ta' Ġesù.²⁴

1904–1921: Knisja u Kungress Ewkaristiku

L-imhabba tal-Ghawdxin lejn l-Ewkaristija kienet laħqet l-aqwa tagħha bil-hegga tad-devot kbir ta' l-Ewkaristija, Monsinjur Luigi Vella (1859-1928). Fl-1901, inghata l-inkarigu li jibni mill-ġdid il-knisja ta' Santa Marija ta' Savina. Thabat kemm felaħ u fetaħha fl-1903. Fl-intervall, irnexxielu jaqla' minn Ruma l-grazzja – eċċezjonali għal dak iż-żmien – li l-knisja tkun Sagramentali.

L-isqof ta' Ghawdex, Ġwanni Marija Camilleri, ikkonsagraha fis-7 ta' Frar, 1904, u b'digriet tas-7 ta' Marzu, waqqaf fiha Il-Ghaqda ta' Ġesù Sagramentat bil-ħsieb li tibda ssir l-adorazzjoni ta' spiss. Fid-19 ta' Marzu, kienet magħquda mal-Ghaqda Primarja ta' Ġesù Sagramentat imwaqqfa fil-Knisja ta' San Klawdju, Ruma. Il-membri kienu msejha gwardji ta' l-unur.

Nhar l-Erbgħa, l-1 ta' Ġunju, 1904, lejlet il-Festa tal-Korpus, bdiet l-Adorazzjoni Perpetwa. Il-gwardji kienu jaduraw tnejn tnejn kull siegħa mis-6 ta' filgħodu sas-6 ta' filgħaxija. Fl-iljieli tal-Karnival u ta' Ħamis ix-Xirka, il-gwardji rġiel kienu jagħmlu adorazzjoni bil-lejl. Sa l-1909, tant issieħbu gwardji, li saret possibli l-Adorazzjoni kuljum, barra mix-xhur tas-sajf.

Mons. Vella beda opri oħra biex ikompli jkabbar il-qima lejn l-Ewkaristija. Fit-12 ta' Lulju, 1905, waqqaf Il-Ghaqda ta' l-Adorazzjoni Kwotidjana Universali Perpetwa; l-imseħbin riedu jagħmlu viżta lil Ġesù Sagramentat kuljum. Fid-19 ta' Lulju, 1906, waqqaf Il-Ghaqda tal-Pagġi ż-żgħar ta' Ġesù Sagramentat; it-tfal li jissieħbu riedu jagħmlu

siegħa adorazzjoni fix-xahar. Fit-23 ta' Marzu, 1909, bdiet Il-Għaqda tas-Sacerdoti Adoraturi; is-sacerdoti mseħbin kellhom jagħmlu siegħa adorazzjoni fit-23 ta' kull xahar. Fl-1 ta' Marzu, 1910, waqqaf Il-Għaqda ta' l-Erwieħ tal-Purgatorju; l-erwieħ miktubin kien isir ilhom talb quddiem Ġesù Sagramentat kull l-ewwel Tnejn tax-Xahar. Fit-23 ta' Settembru, 1913, is-sena tal-Kungress Ewkaristiku Internazzjonali, waqqaf b'tifkira L-Għaqda ta' l-Adorazzjoni ta' bil-lejl; l-imseħbin irġiel riedu jagħmlu siegħa adorazzjoni darba fix-xahar bit-tpattija għall-offiċi li jsiru lil Ġesù.

It-tqarbin ta' kuljum kien żdied bi sħiħ. U kompli meta l-Papa San Piju X, bid-digriet *Quam Singulari* tat-8 ta' Awissu, 1910, niżżel l-età ta' l-Ewwel Tqarbina għal sitt snin. Nhar id-29 ta' Jannar, 1911, twaqqfet parroċċa ġdida, it-Triq tal-Għajn jew il-Fontana. F'din il-klima Ewkaristika kienet iddedikata lill-Qalb Imqaddsa ta' Ġesù.

Il-knisja ta' Savina saret bil-mod, iċ-ċentru ta' Ġesù Ewkaristija f'Malta u Għawdex. L-imseħbin fl-Għaqdiet kienu miż-żewg gzejjer u ankì l-offerti kienu jaslu minn kull naħa. Fl-1912, Mons. Vella reġa' beda jkabbar il-knisja. U fid-29 ta' April, 1913, kienet miftuħa solennement mill-Kardinal Domenico Ferrata, il-Legat tal-Papa Piju X għall-XXIV Kungress Ewkaristiku Internazzjonali li sar Malta.²⁵

1921–1929: Parroċċa u Kungress Ewkaristiku

Id-devozzjoni lejn Ġesù Ewkaristija nisslet għeruq fondi fi qlub l-Għawdxin kollha. Meta wasal iż-żmien li titwaqqaf il-parroċċa tal-Għasri u l-Viċendarju Dun Karm



Il-Knisja ta' Savina armata għall-Kungress Ewkaristiku ta' l-1929.

Caruana kkonsulta l-poplu dwar l-għażla tat-titular, din id-devozzjoni kellha piż fuq id-deċiżjoni. Nhar is-16 ta' Diċembru, 1921, il-parroċċa tal-Għasri twaqqfet taħt it-titlu ta' Ġesù Ewkaristija.

Fil-bidu ta' l-1923, Mons. Luigi Vella ittanta jkompli jkabbar id-devozzjoni lejn Ġesù Ewkaristija, bit-twaqqif ta' għaqda ta' sorijiet, ir-*Religiose Ancelle del Santissimo Sacramento*. Kera d-dar numru 24, Pjazza Savina, biex isservi bħala kunvent u daħhal xi xebbiet bi prova. Izda din l-għaqda, l-iktar minħabba nuqqas ta' fondi, baqgħet ma seħħitx.²⁶ Mons. Vella miet fis-17 ta' Lulju, 1928, u t-tmexxija tal-knisja għaddiet f'idejn Mons. Pawlu Cauchi.

1929–2005: Kungressi, Movimenti, u Rivisti

Is-sena 1929 kien jahbat għeluq il-ħamsa u għoxrin sena mill-bidu ta' l-adorazzjoni perpetwa f'Savina. Kien jixraq li Għawdex Ewkaristiku jfakkar b'festi kbar dan l-anniversarju. U Mons. Cauchi ma' l-isqof Mikiel Gonzi ta' Għawdex hasbu li jagħmlu Kungress Ewkaristiku mill-iprem.

Il-festi fethu l-Ħadd, 9 ta' Ġunju, b'pellegrinaġġ mill-irhula kollha ta' Għawdex għas-Santwarju Ta' Pinu. Il-Kungress proprju fetiħ nhar it-13 ta' Ġunju fil-Katidral bil-partecipazzjoni ta' seba' isqfijiet u ta' folla kbira ħafna. Il-Kungress intemm il-Ħadd, 16 ta' Ġunju. Kien kungress li rnexxa bil-kbir.²⁷

Id-devozzjoni Ewkaristika baqgħet qawwija Għawdex. Il-knisja ta' Savina baqgħet il-fulkru ta' din id-devozzjoni. Għalkemm diversi mill-għaqdiet li kienu twaqqfu fis-snin ta' qabel qajla baqgħu jahdmu, iżda l-poplu Għawdexi qatt ma naqas li jmur hemm jadura lil Ġesù Ewkaristija.

Ispirati minn din il-ħegġa f'Savina, Dun Rużar Borg (Triq tal-Għajn) u Dun Franġisk Debrincat (Munxar) waqqfu l-Moviment Ewkaristiku Għawdexi nhar it-8 ta' Diċembru, 1969. Il-grupp jiltaqa' fil-kappella tal-Madonna tal-Karmnu Ta' Ħamet fejn jorganizza l-adorazzjoni kuljum. Imexxi wkoll iljieli ta' talb fil-parroċċi kollha ta' Għawdex.²⁸

Matul is-snin din id-devozzjoni Ewkaristika wasslet għall-ħruġ ta' tliet rivisti relatati ma' l-Ewkaristija. L-ewwel kellna **L'Eucaristia – ħabbar ta' Ġesù Sagramentat**, maħruġ minn Mons. Luigi Vella, bejn l-1908 u l-1928;²⁹ it-tieni **Ġesù Ewkaristija**, maħruġ minn Mons. Pawlu Cauchi,


bejn l-1929 u l-1940; u l-**Agape** – rivista ta' spiritwalità Ewkaristika, maħruġa minn Dun Ġwann Cini, bejn l-1970 u l-1973. Ma' dawn wieħed jista' jzid ukoll **Il-Korpus** – lehen mill-Parroċċa tal-Għasri, annwali; ippubblikat l-ewwel darba fl-1984 bl-iskop doppju li jippromovi l-kult Ewkaristiku, u dak kollu konness mar-raħal.

Fis-sena 1979, għeluq il-ħamsin sena mill-ewwel kungress, l-isqof Nikol Ġ. Cauchi ta' Għawdex (1967-2005) reġa' organizza Kungress Ewkaristiku ieħor. Il-Kungress infetaħ is-Sibt, 22 ta' Settembru, b'konċelebrazzjoni fil-Katidral. 'L-għada, fil-Knisja Parrokkjali tal-Għasri saret quddiesa konċelebrata mill-Isqof, flimkien mal-Kappillani u membri tal-Kleru. Wara saret purċissjoni Ewkaristika





GĦASRI 1986: L-Isqof Nikol Ġ. Cauchi bl-Ostensorju, taħt il-baldakkin, waqt il-purċissjoni Titulari ta' Korpus.

Tifkriet tat-tliet Kungressi Ewkaristiċi ta' Ghawdex immedija fis-seklu għoxrin.



Fuq: Il-kartolina ufficcjali li nharġet b'tifkira tal-Kungress Ewkaristiku ta' l-1929. Taht: il-kopertina ta' żewġ fuljetti ppublikati b'tifkira tal-Kungressi Ewkaristiċi ċelebrati fl-1979, u fl-1999 rispettivament.



djoċesana li gjet fi tmiemha bil-Benedizzjoni Sagramentali fuq iz-zuntier ta' l-imsemmija knisja. Bħala tifkira ta' dan il-Kungress, mal-Kunvent ta' Santu Wistin twaħhlet irhama kommemorattiva.

Fis-sena 1999, għeluq is-sebghin sena mill-ewwel Kungress, l-istess isqof Nikol Ġ. Cauchi sejjah it-tielet Kungress Ewkaristiku Djoċesan. Mil-ġdid saru attivitajiet fuq livell parrokkjali u livell djoċesan. Il-Kungress infetaħ is-Sibt, 13 ta' Novembru, b'konċelebrazzjoni pontifikali fil-Katidral u ntemm nhar Kristu Re, il-Ħadd, 21 ta' Novembru, b'korteo minn quddiem il-monument ta' Kristu Re fi Pjazza Indipendenza (it-Tokk) sal-Kumplex Sportiv tar-Rabat.

Referenzi

- ¹ Iċ-ċensiment jinsab ippubblikat f' E. WINKLEMANN, *Acta Imperii Inedita Saeculi XIII*, Innsbruck 1880, 714.
- ² Barcellona, Archivo Corona de Aragona, Cancilleria, Pergaminos de Jaime II. ms. 1184. Ippubblikat minn H. BRESCH, *Malta dopo li Vespro Siciliano*, fil-*Melita Historica* 6 (1972-75), 317-320.
- ³ V[alletta], N[otorial], A[rchives], R 399/7, 276^v. Ippubblikat minn G. WETTINGER, *Il-ġrajja bikrija tal-Knisja Matriċi ta' Ghawdex, 1435-1551*, Malta 1975, 2.
- ⁴ *Ibid.*, 2-17 *passim*.
- ⁵ Mdina, Archivum Cathedrale Melitense, *Regestum Actorum* 36 (1541-1556) 237-241^v. Ara wkoll G. WETTINGER, *ibid.*, 4.
- ⁶ cf. M. FSADNI, *Id-Dumnikani fir-Rabat u fil-Birgu sa l-1620*, Malta 1974, 132.
- ⁷ V[alletta], A[archiepisopal], A[rchives], Synod., Dioc., 1591.
- ⁸ VNA, R 175/16, 243^v-244^v. A. BONNICI, *History of the Church in Malta, II*, Malta 1968, 86, mhux eżatt fuq dan.
- ⁹ Ara J. BEZZINA, *L-Ewwel Konfraternità f'Ghawdex tagħlaq 400 sena*, fil-*Lehen is-Sewwa* (17 ta' Mejju, 1975) 7.
- ¹⁰ Victoria, Public Library, Visitatio Pastoralis ... P. Dusina, ms. 244, 193.
- ¹¹ *Ibid.*, 413
- ¹² *Ibid.*, 414.
- ¹³ *Ibid.*, 405.
- ¹⁴ VAA, Synod. Dioc. 1620, pars 2, 2. Cf. A.J. BORG, *The Reform of the Council of Trent in Malta and Gozo*, Malta 1975, 47.

Fl-okkażjoni tas-Sena Ewkaristika Internazzjonali 2004-05, tnedia Kungress inter-djoċesan: "Ibqa' magħna Mulej", li ser jibda fit-23 ta' Mejju u jingħalaq fuq il-Fosos tal-Furjana nhar it-3 ta' Ġunju 2005.

Konkluzjoni

Il-twemmin f'Ġesù Ewkaristija għadu b'saħħtu fost l-Ghawdex minkejja l-materjalizmu li ngħixu fih. Hi realtà li naqset hafna fost iż-żgħażaġh, iżda għadha tbaqbaq fost kategoriji oħra tal-poplu. J'Alla id-devoti jgħixu 'l Ġesù Ewkaristija halli jqanqlu 'l dawk li birdu biex jerġgħu lura lejha.

- ¹⁵ Cf. *L-Editt ta' l-Erezzjoni fi 350 sena Kolleġġjata, 1623-1972*, Victoria 1974, 9-12.
- ¹⁶ Aktar dwar dan cf. A. BONNICI, *Il-Matriċi Kolleġġjata ta' l-Assunta u l-ewwel Parroċi ta' Ghawdex*, Ghawdex 1975, 65-81.
- ¹⁷ *Ibid.*, 97-105.
- ¹⁸ Cf. *Sannat 1868-1968*, (Gozo) 1968, taħt id-data 1809
- ¹⁹ Synodus Diocesana ... Davide Cocco Palmieri celebrata ... 1703, Melitae 1942.
- ²⁰ Cf. Decr. *De Augustissimo Eucaristiae Sacramento*, cap. 1-21 *passim*, in *ibid.*, 24-30.
- ²¹ Cf. *ibid.*, u *l-Istuzzjoni Modo .. per introdurre alla Sacra Communione i Giovanetti*, cap. 1-7 *passim*, in *ibid.*, Appendix 84-86.
- ²² Cf. Decr. *De Sacrificio Missae*, cap. 1-24 *passim*. in *ibid.*, 51-58.
- ²³ Cf. Decr. *De Sacramentis*, cap. 4, in Synodi Gaudisiensis Primae, Melitae 1904, 35-61.
- ²⁴ Cf. in-nota storika fis-*Sacred Heart Seminary Directory*, stampat darba fis-sena.
- ²⁵ Cf. *L'Eucaristia* (Numero Unico 1913) 11-20; *Il Messaggiere di Maria 2* (1913) 77-80.
- ²⁶ Hekk qaluli whud li baqgħu jiftakru sewwa. Ara wkoll L. VELLA *ibid.*, 43.
- ²⁷ Ara l-ktieb JOSEPH BEZZINA, *Il-Kungress Ewkaristiku ta' Ghawdex - 1929*, Victoria - Gozo 1979.
- ²⁸ Ara *Il-Moviment Ewkaristiku Ghawdexi, f'Il-Ħajja f'Ghawdex* (Dicembru 1995) 13-14.
- ²⁹ Cf. L. VELLA, *Storja tal-Knisja "Ta Savina" ta' Ghawdex*, korretta minn P. Cauchi, Valletta 1929, 11-39, u anki d-Diploma tat-Twaqqif, konservati sa llum fil-Knisja ta' Sabina, għal xi dati.